

गरीबी और उसे दूर करने की योजनाएं



दक्षिण राजस्थान के डुंगरपुर ज़िले का एक गांव है तम्बूलिया। इस गांव में लगभग 300 परिवार हैं, जिनमें से अधिकांश परिवार भीलो और हरिजनो के हैं। वे अपने एक या दो एकड़ के छोटे-छोटे सूखे खेतों पर स्वयं खेती करते हैं। इन परिवारों के कुछ सदस्य मजदूरी की तलाश में गुजरात चले जाते हैं।

कई परिवारों के घरों पर दो-तीन दिन तक खाना नहीं पक पाता है। जिन के घर दिन में एक बार भी भोजन बन जाता है, वे अपने आप को भाग्यशाली समझते हैं। बच्चे जंगली आम की गुठली चूसकर या जंगली फल खाकर भूख प्यास बुझाने की कोशिश करते हैं। पिछले दो-तीन महीनों की भूखमरी ने इन्हें बहुत ही कमजोर कर दिया है - कमजोरी के कारण कुछ बुजुर्गों की मृत्यु हो गई।

1986 के मई माह की बात है। तम्बूलिया के पास कटरपारा गांव की एक दर्दनाक घटना में एक

विधवा और उसके दो बच्चे कुछ ही दिनों पहले भूख से मर गए थे। उन्होंने अपने रिश्तेदारों के यहां भोजन तलाशने की कोशिश की थी पर कुछ नहीं मिल पाया था।

सुशीला बड़ीहा (उड़ीसा) के एक गांव में रहती है। इस इलाके में सूखी खेती होती है और यहां एक ही फसल हो पाती है। सुशीला के परिवार के पास कोई ज़मीन नहीं है। वे दोनों पति-पत्नी मजदूरी कर के ही किसी प्रकार गुज़ारा करते थे। 1977 में उसके पति का देहांत हो गया। अब उसकी हालत और बुरी हो गई है।

वह कहती है, "मेरे पति का पेट दस साल से खराब था। पर मुझे लगता है कि वे अंत में भूख से ही मरे। मेरी बेटी भूख के मारे बेहोश हो जाती है। दो-तीन दिनों से न मैंने चूल्हा जलाया न ही कुछ खाया। हमारे पास न गाय है, न बकरी है, न ज़मीन।

जहां भी काम मिल जाए मैं कर लेती हूँ। पर काम ही कहाँ मिलता है? कभी-कभी सरकारी गेहूँ मिल जाता है तो कुछ काम चल जाता है।”

तुम्हारे आसपास गरीब से गरीब व्यक्ति कौन है - उनका गुज़ारा कैसे हो पाता है चर्चा करो।

करोड़ों खेतीहर मज़दूर और छोटे किसानों की इतनी बुरी हालत है कि अक्सर वे उधारी के चंगुल में फँस जाते हैं। उधारी में फँसे कई ऐसे लोग बन्धुआ मज़दूर बन जाते हैं। बहुत से ऐसे मज़दूर और किसान काम की तलाश में गाँव छोड़कर शहरों में चले जाते हैं। शहरों में भी उन्हें अच्छी ज़िंदगी नसीब नहीं होती।

सुग्री, झोपड़ी-बस्ती, फुटपाथ पर रह रहे इन करोड़ों लोगों को रोज़ काम नहीं मिलता। कभी हम्माली, तो कभी घर बनाने का काम। बस्ती में न साफ पानी न ठीक से रहने की जगह। फिर जिन ठेकेदारों के ज़रिए उन्हें काम मिलता है वे भी उनको बुरे हालातों में रखते हैं।

एक उदाहरण : तमिलनाडु के मदुरई, सेलम, तिरुची, चेन्नलपट आदि ज़िलों के गाँवों से आए 84 आदमी, 59 औरतें, 109 बच्चे भोपाल के पास रायसेन की गिट्टी खदानों में बन्धुआ मज़दूर थे। उन्हें इन गिट्टी खदानों में काम करने के लिए उनके गाँवों से 60 रुपए प्रति दिन और 2,000 रुपए नगद के आश्वासन पर लाया गया था। पर यहाँ आने पर उन्हें केवल 100 या 120 रुपए महीना दिया गया, वह भी टूटे चावल और सीढ़े आटे के रूप में।

यदि वे ठेकेदार के चंगुल से निकलने की कोशिश करते या आवाज़ उठाते तो उन्हें बुरी तरह पीटा जाता और गरम लोहे से दागा जाता। कुछ मज़दूर किसी तरह भाग निकले और तमिलनाडु में उन्होंने अपने साथियों की दशा के बारे में कई शिकायतें कीं। बड़ी मुश्किल से उन्हें छुटकारा मिल पाया।

तमिलनाडु से लोग रायसेन क्यों आए? रायसेन में उनके जीवन के बारे में दो वाक्य लिखो।

तुम कहोगे, ये तो कुछ ही इने-गिने परिवार होंगे जिनके हालात इतने बुरे हैं। ये बहुत पहले की बात होगी कि लोग भूखे मरते थे। अब तो देश ने इतनी तरक्की कर ली है - अब इतनी गरीबी कहाँ? आजकल ऐसी गरीबी है भी तो हमारे प्रांत में नहीं। सूखे इलाकों में ही ऐसी होगी।

ये बहुत पुरानी नहीं, छः-आठ साल पहले की ही बातें हैं। और न ही ये केवल कुछ प्रांतों की बातें हैं। आज भी लाखों, करोड़ों लोग ऐसे ही हालातों में जी रहे हैं। केवल सूखे क्षेत्रों में नहीं, सिंचित खेती वाले इलाकों और शहरों में भी लाखों लोगों की ऐसी ही हालत है।

गरीब कौन ?

एक साधारण व्यक्ति के स्वस्थ रहने के लिए रोज़ के भोजन की ज़रूरतें इस प्रकार हैं -

अनाज	लगभग 500 ग्राम
दाल	लगभग 50 ग्राम
सब्ज़ी	लगभग 200 ग्राम
दूध	लगभग 150-200 ग्राम
तेल/धी	30-50 ग्राम
शक्कर/गुड़	20-35 ग्राम

यदि इन सभी चीज़ों को खरीदा जाए तो मोटे हिसाब से एक व्यक्ति के एक महीने का खर्चा लगभग 150 रु. और 200 रु. के बीच पड़ता है (1984-85 की कीमतों पर)। यदि एक परिवार में 5 सदस्य माने जाएँ तो एक परिवार के एक महीने का खर्चा लगभग 750-1000 रु. होगा - यानी एक परिवार के साल भर का खर्चा लगभग 9000 रु. से 12,000 रु. पड़ेगा। सरकार ने 1985 में हिसाब लगाकर यह तय किया कि जिन परिवारों की आमदनी साल में 6,400 रु. से कम है, वही परिवार गरीब है। सरकारी हिसाब से 1985 में 100 में से लगभग 40 लोग ऐसे थे जिन के पास भरपेट खाने को नहीं था।

सरकार ने गरीबी दूर करने के लिए क्या किया

करोड़ों लोग इतने ज्यादा गरीब हैं तो क्या सरकार ने गरीबी दूर करने के लिए कुछ नहीं किया? गरीबों की सहायता के लिए कुछ नहीं कर रही है? आओ देखे, स्वतंत्रता के बाद गरीबी दूर करने के लिए सरकार ने क्या प्रयास किए? ये प्रयास कितने सफल रहे?

भूमि सीमा कानून और भूमि वितरण

भूमिहीनों को भूमि बांटने की मांग को देखते हुए सरकार ने सीलिंग कानून बनाया और भूमिहीनों को ज़मीन बांटने का तय किया। सीलिंग कानून में नियम बना कि किसी भी व्यक्ति के पास एक निश्चित सीमा से अधिक ज़मीन नहीं रहेगी। अलग-अलग प्रांतों में अलग-अलग सीमा रखी गई। किसी प्रांत में 30 एकड़ थी तो कहीं 60 एकड़। सूखी और सिंचित ज़मीन की भी भूमि सीमा अलग थी। सीलिंग में मिली ज़मीन सरकार भूमिहीनों को बांटेगी। सीलिंग कानून से बड़े किसान खुश नहीं थे और उन्होंने इससे बचने के तरीके निकाल लिए और सीलिंग से अपनी बहुत सी ज़मीन बचा ली।

इस तरह सरकार बांटने के लिए बहुत कम ज़मीन ज़मींदारों व बड़े किसानों से ले पाई। पर जितनी ज़मीन सरकार के पास थी और जितनी सरकार को मिली, उस में से भी बहुत कम ज़मीन भूमिहीनों को बांटी गई। उदाहरण के लिए पंजाब में वितरण के लिए 4 लाख एकड़ ज़मीन उपलब्ध थी पर भूमिहीनों को केवल एक लाख एकड़ बांटी गई।

जहां अच्छी ज़मीन हरिजन, आदिवासी व भूमिहीन मज़दूरों को बांटी भी गई, वहां ज़मींदारों और बड़े किसानों ने उसका कड़ा विरोध किया और कुछ जगहों पर लठ्ठ और बंदूकों के ज़ोर पर हरिजनों को ज़मीन लेने से रोका। ऐसी घटनाओं के कुछ उदाहरण हैं-

कुछ साल पहले बिहार सरकार ने बण्टा रामपुर गांव के कुछ बड़े किसानों को पूरा मुआवज़ा देकर, उन से लगभग साढ़े तीन एकड़ ज़मीन ली और कुछ हरिजनों को खेती करने के लिए बांट दी। तब से वे बड़े किसान इन हरिजनों को तरह-तरह से परेशान कर रहे थे। पर जब हरिजनों ने ज़मीन नहीं छोड़ी तो 1981 में बड़े किसानों ने 122 हरिजनों की शोपड़ियां जला डाली।

1970 में दिल्ली प्रशासन ने दिल्ली के पास खन्जावाला गांव में 120 हरिजनों को पांच साल के लिए एक-एक एकड़ ज़मीन दी थी। बड़े किसानों ने कोर्ट में इसके खिलाफ अर्ज़ी डाली। कोर्ट ने हरिजनों को दिया गया ज़मीन का पट्टा 5 और सालों के लिए बढ़ा दिया। बड़े किसानों ने इन हरिजनों को इतना डराया धमकाया और पीटा कि कई हरिजन डर के मारे गांव छोड़कर भाग गए।

ज़मीन का वितरण आज भी बहुत असमान है। किसान 12 % भूमिहीन हैं। किसानों में से आधे से आधिक के पास 2.5 एकड़ से भी कम ज़मीन है। इन किसानों के पास कुल खेतिहर भूमि का केवल 12% हिस्सा है।


भूमि वितरण से गरीबी की समस्या पर क्या प्रभाव हो सकता है, समझाओ।

भूमिहीनों को भूमि बांटने में क्या दिक्कतें सामने आईं?

गरीबी दूर करने के कार्यक्रम

एकीकृत ग्रामीण विकास कार्यक्रम

गरीबों को जीविका के साधन देने के लिए बना सब से महत्वपूर्ण कार्यक्रम है एकीकृत ग्रामीण विकास कार्यक्रम। ये कार्यक्रम ग्रामीण गरीब मज़दूर, किसान, कारीगर परिवारों के लिए 1978-79 में शुरू किया गया था। इससे पहले भी गरीब किसानों के लिए कई



पंजाब में रस्सी बनाने वाले कारीगर को इस कार्यक्रम में मिली मशीन

कार्यक्रम चल रहे थे - खासकर सूखे इलाकों में। इन सभी कार्यक्रमों को एकीकृत ग्रामीण विकास कार्यक्रम में सम्मिलित किया गया।

इस कार्यक्रम का मुख्य उद्देश्य है - जिन परिवारों की आमदनी लगभग 6,400 रुपए प्रति वर्ष से कम है, उन्हें जीविका का साधन उपलब्ध कराना। आशा यह है कि इन साधनों से परिवार को इतनी आय हो पाएगी कि वे अपनी कुल आमदनी से कम से कम अपने भोजन की ज़रूरत पूरी कर सकें।

ग़रीब परिवारों को जीविका का साधन - जैसे भैस, बकरी, मुर्गी, मिट्टी या चमड़े जैसे धंधे का सामान, आटा चक्की, रिक्शा आदि देना इस कार्यक्रम का मुख्य पहलू है। ये साधन ऋण के रूप में दिए जाते हैं - यानी इस के लिए शुरू में कोई पैसे नहीं भरने पड़ते। जैसे-जैसे साधन से आमदनी होती है, ऋण लौटाना पड़ता है। ऋण पर कम ब्याज लगता है। छोटे किसानों का एक-चौथाई और मज़दूरों और कारीगरों का एक-तिहाई ऋण माफ हो जाता है। यदि इस योजना में 6,000 रुपए की भैस किसी परिवार को दी गई और यदि वह छोटा किसान है तो उसे 4500 रुपए लौटाना पड़ेगा, यदि वह मज़दूर

या कारीगर है तो उसे 4,000 रुपए लौटाने पड़ेंगे। इस कार्यक्रम में छोटे किसान को बारह हज़ार रुपए और मज़दूर या कारीगर को नौ हज़ार रुपए तक का साधन दिया जा सकता है।

हरिजन या आदिवासी को 10,000 रुपए तक का साधन मिल सकता है और उसका आधा ऋण माफ हो जाता है। ये ऋण बैंकों के माध्यम से दिए जाते हैं। इसके बारे में तुमने बैंक के अध्याय में पढ़ा था। ऋण के रूप में दिए गए साधन बैंक के नाम रहन रखवाए जाते हैं।

विकास खंड (ब्लॉक) और पंचायत के माध्यम से ये ऋण दिलवाए जाते हैं। इनकी पूरी जानकारी ग्राम सेवक, पंचायत या ब्लॉक आफिस से मिल सकती है।

एकीकृत ग्रामीण विकास कार्यक्रम कितना सफल ?

छठी पंचवर्षीय योजना (1980-85) में सरकार का लक्ष्य था कि डेढ़ करोड़ (150 लाख) ग़रीब परिवारों को इस कार्यक्रम के अंतर्गत साधन उपलब्ध कराए जाएं। एक करोड़ पैंसठ लाख परिवारों को ये साधन दिलवाए गए।

इस कार्यक्रम के अंतर्गत अक्सर भैस या गाय दी जाती है। बहुत से ग़रीब परिवार ऐसे हैं जिन के पास ज़मीन नहीं है। उन्हें चारा खरीदना पड़ता है। कई गांवों में दूध बेचने के लिए ठीक से कोई प्रबंध नहीं किया गया। दूध बहुत दूर बिकता है या सस्ता बिकता है। फिर बीच में भैस दूध देना बंद कर देती है। इस समय ग़रीबों के पास चारा खरीदने के पैसे नहीं होते। उन्हें साहूकार से उधार लेना पड़ता है। कई लोग ये उधार चुका नहीं पाते तो उन्हें भैस बेचनी पड़ जाती है। ऐसे ही कई और उदाहरण हैं जिनमें कार्यक्रम के अंतर्गत दिए गए साधनों के उपयोग के लिए इन ग़रीब परिवारों को पर्याप्त सहयोग नहीं मिल पाता है। इसीलिए उन्हें कुछ ही समय तक इन साधनों का लाभ मिलता है।

ऐसे अनुभवों से पता चला है कि गरीबों को जीविका का साधन देना ही पर्याप्त नहीं, इन साधनों के लिए सहयोग देना ज़रूरी है। यदि भैंस दी जा रही है तो उसके साल भर के चारे का प्रबंध होना ज़रूरी है। दूध बेचने का प्रबंध होना चाहिए। कम से कम दो भैंसें दी जानी चाहिए - ताकि कम से कम एक भैंस का दूध हमेशा मिलता रहे। तभी इनकी गरीबी स्थाई रूप से दूर की जा सकेगी।

1985 में योजना आयोग ने इस कार्यक्रम का मूल्यांकन किया। इस रपट में उन्होंने इस प्रकार की कई कमियों के बारे में लिखा है।

कुछ जगह यह पाया गया है कि वास्तव में जो गरीब परिवार थे, उन्हें मिले साधनों का उपयोग कोई और कर रहे हैं। कहीं-कहीं यह देखने में आया है कि हरिजन/आदिवासी परिवार को दी गई गाय या भैंस गांव के अन्य बड़े परिवारों ने अपने घर बंधवा ली है और वे ही उनका उपयोग कर रहे हैं।

योजना आयोग की रपट में यह भी कहा गया है कि कई जगहों पर लोगों को ऋण लेने के लिए पैसे यानी रिश्तों देनी पड़ी हैं। दूसरी तरफ जिन लोगों को यह ऋण मिला है उनमें से कई लोग बैंक को पैसे नहीं लौटा पाए हैं। यदि बैंक के पास ऋण के पैसे वापिस नहीं आते तो वह दूसरों को ऋण कैसे देगा? रपट में कहा गया है कि यदि ये समस्याएं बनी रहेंगी तो इस कार्यक्रम के उद्देश्य पूरे नहीं होंगे।

एकीकृत ग्रामीण विकास कार्यक्रम के मुख्य उद्देश्य क्या थे?

एकीकृत ग्रामीण विकास कार्यक्रम का संक्षिप्त वर्णन करो।

तुम्हारे गांव से कुछ ऐसे परिवारों के उदाहरण दो जिन्होंने इस कार्यक्रम के अंतर्गत ऋण लिया है। इससे उन्हें क्या फायदा हुआ, चर्चा करो।

क्या तुम्हारे गांव में ऐसे परिवार हैं जिन्हें ऋण

मिलना चाहिए था पर मिला नहीं? इसका क्या कारण है, चर्चा करो।

अमीर लोग इस कार्यक्रम का फायदा कैसे उठाते हैं?

रोजगार कार्यक्रम

राष्ट्रीय ग्रामीण रोजगार कार्यक्रम

यह कार्यक्रम 1980 में शुरू किया गया था। इस कार्यक्रम के दो प्रमुख उद्देश्य थे।

1. गरीब ग्रामीण परिवारों, (खासकर भूमिहीन मजदूरों, हरिजन और आदिवासियों) को रोजगार उपलब्ध कराना ताकि वे अपनी ज़रूरतें पूरी करने के लिए और आमदनी कमा पाएं।

2. इस रोजगार द्वारा ऐसे साधन बनाना जो कि गांव के लोगों, खासकर गरीबों के काम आए। हरिजन व आदिवासियों के लिए मकान, उनके लिए कुआं व हैडपंप, छोटी सिंचाई परियोजनाएं, भूमि संरक्षण (जैसे मेड़ बनाना, पेड़ लगाना, नाली बनाना, खेत से पानी निकास की व्यवस्था), सड़क बनाना आदि। इस कार्यक्रम में ऐसे कामों पर जोर है, जिसमें ज़्यादा से ज़्यादा लोगों को रोजगार मिल सके।

ग्रामीण भूमिहीन रोजगार गारंटी कार्यक्रम

इस कार्यक्रम का खास उद्देश्य है : हर भूमिहीन परिवार के कम से कम एक सदस्य को साल में कम से कम सौ दिन काम उपलब्ध कराना। इस कार्यक्रम द्वारा भी कुएं व मकान बनाए गए, जंगल लगाए गए। यह कार्यक्रम 1983 में शुरू किया गया था।

हमने देखा था कि सरकारी अनाज भंडार काफी बढ़ गए थे, परंतु फिर भी लाखों गरीबों के पास खाने को काफी अनाज नहीं था। इसलिए सरकार ने तय किया कि इन कार्यक्रमों में मजदूरों के भुगतान में हर व्यक्ति को एक या दो किलो अनाज और बाकी मजदूरी नगद में दी जाएगी।



रोज़गार कार्यक्रम में सड़क के लिए मिट्टी की खुदाई

1989 में इन दोनों रोज़गार कार्यक्रमों को जोड़कर एक नया कार्यक्रम शुरू किया गया - जवाहर रोज़गार योजना कार्यक्रम। इस कार्यक्रम का भी उद्देश्य है कि गांव के ग़रीब लोगों को अधिक रोज़गार मिले। इस कार्यक्रम में नई बात यह है कि इसे चलाने के लिए पैसा सीधे पंचायत को दिया जाता है। पंचायत को तय करना है कि इस कार्यक्रम के अंतर्गत क्या काम किया जाना चाहिए। गांव के लोग अपने हिसाब से योजना बनवाते हैं और काम करवाते हैं।

यह काम पहले ब्लाक आफिस के कर्मचारियों के द्वारा किया जाता था। पंचायत को सीधे पैसे देने का उद्देश्य है कि गांव के लोगों की भागीदारी और जवाबदारी अधिक हो पाए।

रोज़गार कार्यक्रमों का मूल्यांकन

इन रोज़गार कार्यक्रमों में लाखों लोगों को रोज़गार मिला है। उनकी आमदनी भी बढ़ी है। खासकर सूखे इलाकों में और सूखे के संकट के समय जब खेती का काम ठप्प हो जाता है, तब इन रोज़गार कार्यक्रमों द्वारा ही लोग अपना गुज़ारा कर पाते हैं।

इन कार्यक्रमों की कई कमियां हैं। मज़दूरी का

भुगतान एक या दो हफ्तों में एक बार होता है। अक्सर बहुत ग़रीब लोग हफ्ते भर तक मज़दूरी के भुगतान के लिए नहीं रुक पाते।

इन रोज़गार कार्यक्रमों में अनाज के रूप में आम तौर पर गोहूँ दिया जाता है चूंकि गोहूँ का ही अधिक भंडार है। पर बहुत से लोग चावल या कोई दूसरा अनाज खाते हैं, इसलिए वे गोहूँ लेना पसंद नहीं करते। जो गोहूँ मिलता भी है, वह कई बार घटिया, सीढ़ा, या धुन लगा

हुआ होता है, इसलिए भी लोग इन कार्यक्रमों में मिल रहे अनाज को लेने से मना कर देते हैं। पंचायत को पैसे में मज़दूरी देनी पड़ती है। अतः अनाज के भंडार का उचित उपयोग भी नहीं हो पाया है।

रोज़गार कार्यक्रमों में जो लोग काम करते हैं, उनके नामों की सूची का एक हाज़री रजिस्टर रखा जाता है जिसे "मस्टर" कहते हैं। कहीं-कहीं पर "मस्टर" में अधिक मज़दूरी पर मज़दूरों से अंगूठा लगवाते हैं और कम मज़दूरी देते हैं।

कई बार फर्जी मस्टर रखे जाते हैं। यानी जिन लोगों ने कभी काम नहीं किया, उनके नाम मस्टर में दर्ज़ रहते हैं और इन नामों के आगे किसी के भी अंगूठों के निशान होते हैं। इस तरह के फर्जी मस्टर कई जगह पकड़े गए हैं। इन कमियों को दूर करना ज़रूरी है।

जवाहर रोज़गार योजना से किस बात में परिवर्तन आया है?

अपने शब्दों में समझाओ कि इन कार्यक्रमों में क्या कमियां हैं।

क्या तुम्हारे गांव में इस कार्यक्रम के अंतर्गत काम हुआ है? सूची बनाओ। इससे क्या फायदा हुआ, चर्चा करो।

क्या तुम्हारे गांव में इस कार्यक्रम से उन लोगों को रोज़गार मिला है जिनके पास सबसे कम ज़मीन या धंधा या रोज़गार के मौके हैं?

ग़रीबी दूर करने के कार्यक्रमों पर बहुत कम पैसे खर्च किए जाते हैं। यदि सभी ग़रीबों को ऐसे जीविका के साधन या रोज़गार दिलाना है, जिससे ग़रीब परिवारों की कुल आमदनी 6,400 रुपए साल से ऊपर हो जाए तो सरकार को एक साल में लगभग 8250 करोड़ रुपए खर्च करने पड़ेंगे। परंतु सरकार ने इन कार्यक्रमों पर 1985 से 1990 तक केवल 1500 करोड़ रुपए हर साल खर्च किए।

जवाहर रोज़गार योजना का एक मूल्यांकन उत्तर प्रदेश की 39 ग्राम पंचायतों का सर्वेक्षण करके किया गया था। इस अध्ययन में कहा गया है कि पैसे का सही उपयोग नहीं हो पा रहा है। इस अध्ययन में सुझाव है कि जवाहर रोज़गार योजना के अंतर्गत जो पैसे पंचायत को दिए जाएं, गांव में डोड़ी पिटवाकर सभी को ख़बर करना चाहिए। उन्होंने जिन गांवों का सर्वेक्षण किया वहां लोगों को जानकारी तक नहीं थी कि कितने पैसे पंचायत को इस काम के लिए मिले हैं। उनका दूसरा सुझाव था कि जवाहर रोज़गार योजना के पैसे निकालने का अधिकार सरपंच एवं एक अन्य

पंच को दिया जाए। पंचायत सचिव को यह अधिकार नहीं होना चाहिए। उनके सर्वेक्षण में पाया गया था कि जहां सरपंच को हिसाब-किताब की जानकारी नहीं थी वहां सचिव ने इस कमी का फायदा उठाते हुए पैसे का दुरुपयोग किया था।

इस अध्ययन का तीसरा सुझाव था कि सरपंच एवं पंचों की ट्रेनिंग होनी चाहिए। अधिकांश गांवों में केवल फर्शी डालने का काम इस योजना के द्वारा किया गया है। अन्य उपयोगी काम किए जा सकते हैं यदि लोगों को ट्रेनिंग दी जाए। कई गांवों में पाया गया कि सड़क बनी और बारिश में धुल गई। उस पर खर्च किए गए पैसे का कोई लाभ नहीं मिला। इस प्रकार के कई उदाहरण पाए गए। जब गांव के लोग अपने पंच और सरपंच पर दबाव डालें और काम पर नज़र रखें तभी बेहतर काम हो सकते हैं।

उत्तर प्रदेश के अध्ययन में बताई गई कमियां क्या तुम्हारे गांव में भी देखने को मिलती हैं?

ग़रीबी दूर करने के इतने प्रयासों के बावजूद हमारे देश में ग़रीबी और भुखमरी बनी हुई है। ग़रीबी कैसे दूर की जाए यह एक मुश्किल समस्या है। हम सब को मिलकर इसे हल करने की कोशिश करना ज़रूरी है।

अभ्यास के प्रश्न

1. पृष्ठ 189 पर दी गई भोजन की तालिका के आधार पर पांच सदस्य वाले एक परिवार के महीने भर के भोजन के खर्च का हिसाब लगाओ (आज की कीमतों पर)। इसके लिए तुम्हें अनाज, दाल, सब्ज़ी, दूध, तेल, शक्कर आदि के भाव पता करने होंगे।
2. ग़रीब भूमिहीनों को ज़मीन बांटने में क्या क्या बाधाएं आईं?
3. पता करो कि तुम्हारे क्षेत्र में भूमि सीमा कितनी है - सिंचित और असिंचित। क्या तुम्हारे यहां ग़रीबों को ज़मीन दी गई? इस के बारे में पता करके लिखो।
4. एकीकृत ग्रामीण विकास कार्यक्रम में ऋण किस प्रकार दिया जाता है?
5. एकीकृत ग्रामीण विकास कार्यक्रम की दो कमज़ोरियां लिखो।
6. रोज़गार कार्यक्रमों के मुख्य उद्देश्य क्या हैं?
7. अपनी पंचायत से पता करो कि पिछले साल में ग्रामीण विकास और रोज़गार कार्यक्रमों के लिए उसे कितना पैसा मिला था। इन पैसे से तुम्हारे गांव में क्या-क्या काम करवाए गए हैं?